

TÜRKMENISTANYŇ PREZIDENTINIŇ KARARY

«06» ýanwar 2012 ý.

№ 11991

Aşgabat ş.

Türkmenistanyň Pensiýa gaznasyny döretmek hakynda

Täze galkynyş we beýik özgertmeler zamanasynda ýurdumyzda durmuş-ykdysady özgertmeleri mundan beýläk hem dowam etdirmek, «Durmuş üpjünçiligi hakyndaky» Türkmenistanyň Bitewi kanunyna laýyklykda raýatlarymyza pensiýalary we döwlet kömek pullaryny tölemegi kämilleşdirmek, ilaty durmuş taýdan goramak ulgamyny öndebaryjy halkara derejesinde guramak maksady bilen, **karar edýärin:**

1. Türkmenistanyň Zähmet we ilaty durmuş taýdan goramak ministrliginiň ýanynda Türkmenistanyň Pensiýa gaznasyny döretmeli we ony 2012-nji ýylyň 1-nji fewralyndan işe girizmeli.

2. Türkmenistanyň Pensiýa gaznasy hakyndaky Düzgünnamany;

Türkmenistanyň Pensiýa gaznasynyň müdiriýetiniň düzümini tassyklamaly.

3. Türkmenistanyň Pensiýa gaznasynyň merkezi edarasynyň 50 işgäri bolmaly (hyzmat edýän işgärler muňa girmeýär).

4. Ýerli we daşary ýurtly iş berijiler, hususy telekeçiler we özbaşdak iş bilen meşgullanýan raýatlar:

Türkmenistanyň Pensiýa gaznasynyň etraplardaky we şäherlerdäki edaralarynda hökmany pensiýa ätiýaçlandyrmasy boýunça ätiýaçlandyranlar hökmünde bellenen tertipde hasaba durmaly;

döwlet durmuş ätiýaçlandyrmasyna geçirimleri we pensiýa gatançlaryny Türkmenistanyň Pensiýa gaznasynyň hasabyna Türkmenistanyň kanunçylygynda bellenen möçberde we möhletde geçirmeli hem-de raýatlaryň atly pensiýa hasabyny ýöretmek üçin maglumatlary bermeli.

5. Türkmenistanyň Pensiýa gaznasy wagtlaýyn ulanyлмаýan döwlet durmuş ätiýaçlandyrmasyna geçirimleri we toplaýyş pensiýa usuly boýunça pensiýa toplamalaryny maýa goýumyna gönükdirmeli.

6. Türkmenistanyň Pensiýa gaznasynyň merkezi edarasyny hem-de onuň welaýat, etrap we şäher edaralaryny saklamak bilen bagly çykdaýlary döwlet durmuş ätiýaçlandyrmasyna geçirimleriň hasabyna maliýeleşdirmeli.

7. Türkmenistanyň Maliýe ministrligi 2012-nji ýyldan başlap, Türkmenistanyň kanunçylygyna laýyklykda Türkmenistanyň Döwlet býujetiniň serişdeleriniň hasabyna tölenilmegi göz önünde tutulan pensiýalary, döwlet kömek pullaryny, birwagtlaýyn tölenýän pullary we pul sylaglaryny Türkmenistanyň Pensiýa gaznasynyň hasabyna geçirmegi üpjün etmeli.

8. Türkmenistanyň Zähmet we ilaty durmuş taýdan goramak ministrligi degişli ministrlikler hem-de pudak edaralary bilen ylalaşyp, Türkmenistanyň

Pensiýa gaznasynyň işini şertli toplaýyş pensiýa usulynyň düzgünlerine laýyklykda dolandyrmak boýunça kadalaşdyryjy hukuk namalaryny taýýarlamaly hem-de olary bellenen tertipde tassyklamaly.

9. Türkmenistanyň Zähmet we ilaty durmuş taýdan goramak ministrligi Aşgabat şäheriniň Azady köçesiniň 81-nji salgysynda ýerleşýän edara binasyny emläkleri bilen öz hasabyndan Türkmenistanyň Pensiýa gaznasynyň hasabyna bellenen tertipde muzdsuz bermeli we ony Gaznanyň hukuk salgysy diýip bellemeli.

10. Türkmenistanyň Zähmet we ilaty durmuş taýdan goramak ministrligi Türkmenistanyň Adalat ministrligi bilen bilelikde şu karardan gelip çykýan üýtgetmeleri we goşmaçalary Türkmenistanyň kanunçylygyna girizmek baradaky teklipleri taýýarlamaly hem-de Türkmenistanyň Ministrler Kabinetine bermeli.

11. Şu kararyň ýerine ýetirilişine Türkmenistanyň Ministrler Kabinetiniň Başlygynyň Orunbasarlary, Türkmenistanyň Zähmet we ilaty durmuş taýdan goramak ministri, Türkmenistanyň Maliýe ministri, Türkmenistanyň Baş döwlet salgyt gullugynyň başlygy hem-de Türkmenistanyň Ýokary gözegçilik edarasynyň başlygy gözegçilik etmeli.

**Türkmenistanyň
Prezidenti**

**Gurbanguly
Berdimuhamedow**

Türkmenistanyň Prezidentiniň
2012-nji ýylyň 06-njy ýanwarynda
çykaran 11991-nji karary bilen
tassyklandy

Türkmenistanyň Pensiýa gaznasy hakynda Düzgünnama

1. Türkmenistanyň Pensiýa gaznasy (mundan beýläk - Gazna) Türkmenistanda döwlet pensiýa üpjünçiligini we ilatyň durmuş taýdan goraglylygyny maliýe taýdan dolandyrmak maksady bilen, Türkmenistanyň Zähmet we ilaty durmuş taýdan goramak ministrliginiň ýanynda döredilen döwlet dolandyryş edarasy bolup durýar.

2. Gaznanyň pul serişdeleri döwlet eýeçiligi bolup, Gaznanyň bank edaralaryndaky hasabynda saklanýar.

3. Gazna öz işinde Türkmenistanyň Konstitutiýasyny, Türkmenistanyň kanunlaryny, Türkmenistanyň Prezidentiniň namalaryny, Türkmenistanyň Mejlisiniň kararlaryny, Türkmenistanyň Ministrler Kabinetiniň çözümlerini, beýleki kadalaşdyryjy hukuk namalaryny we şu Düzgünnamany goldanýar.

4. Gaznanyň wezipeleri:

raýatlaryň durmuş üpjünçiligine, döwlet durmuş ätiýaçlandyrmasyna we pensiýa ätiýaçlandyrmasyna (mundan beýläk - pensiýa ätiýaçlandyrmasy) gatnaşmaga bolan hukuklaryny doly derejede durmuşa geçirmek;

özbaşdak maliýe edarasy hökmünde Türkmenistanyň kanunçylygyna laýyklykda işini guramak;

pensiýalary, döwlet kömek pullaryny bellemegi we beýleki durmuş töleglerini tölemegi wagtynda ýerine ýetirmek hem-de bu babatda kepillikleri üpjün edýän şertleri döretmek;

döwlet durmuş ätiýaçlandyrmasyna geçirimleri we pensiýa ätiýaçlandyrmasyna gatançlary (mundan beýläk - pensiýa ätiýaçlandyrmasy gatançlar) töleýjileri bellige almak we olaryň atly hasabyny ýöretmek;

pensiýa ätiýaçlandyrmasy gatançlary we Türkmenistanyň kanunçylygynda gadagan edilmedik beýleki çeşmelerden gelen serişdeleri toplamak;

şu Düzgünnamanyň 7-nji bölümünde göz önünde tutulan çykdajylary maliýeleşdirmek;

Gaznanyň wagtlaýyn ulanylmaýan serişdelerini maýalaşdyrmak we Türkmenistanyň kanunçylygyna laýyklykda şahsy we edara görnüşli taraplaryň meýletin gatançlaryny çekmek;

pensiýa ulgamynyň maliýe durnuklylygyny üpjün etmäge gönükdirilen çäreleri amala aşyrmak;

öz ygtyýarlyklarynyň çäklerinde daşary ýurt gaznalary we halkara guramalary bilen hyzmatdaşlyk etmek.

5. Gazna öz üstüne ýüklenen wezipelere laýyklykda şu işleri amala aşyrýar:

pensiýa ätiýaçlandyrmasyňa gatançlary, şeýle hem Türkmenistanyň kanunçylygyna gadagan edilmedik beýleki çeşmelerden gelen serişdeleri toplayar;

Türkmenistanyň kanunçylygyna laýyklykda, öz ygtyýarlyklarynyň çäklerinde pensiýalary, döwlet kömek pullaryny we beýleki çykdaýlary belleýär hem-de olary maliýeleşdirýär;

bellenen tertipde, pensiýa ätiýaçlandyrmasyňa gatançlaryň atly hasabyny, şeýle hem ätiýaçlandyrylanlar baradaky maglumatlary tertipleşdirýär we olaryň hasabyny ýöredýär;

raýatlaryň pensiýa toplamalarynyň hem-de olar baradaky beýleki maglumatlaryň gizlinligini we abat saklanylmagyny üpjün edýär;

pensiýa üpjünçiligi bilen bagly meseleleri öwrenýär we olary durmuşa geçirmegiň tejribesini umumylaşdyrýär;

pensiýa üpjünçiligini düzgünleşdirýän kanunçylygy kämilleşdirmek hem-de pensiýa ätiýaçlandyrmasyňa gatançlaryň möçberlerini kesgitlemek barada teklipleri taýýarlaýar we bellenen tertipde degişli döwlet dolandyryş edaralarynyň garamagyna hödürleýär;

Türkmenistanyň bank edaralary bilen bilelikde iş berijileriň, hususy telekeçileriň we özbaşdak iş bilen meşgullanýan raýatlaryň pensiýa ätiýaçlandyrmasyňa gatançlarynyň hasaplanylyşynyň takyklygyna, doly we wagtynda geçirilmegine gözegçiligi amala aşyrýar;

Türkmenistanyň Döwlet býujetiniň serişdeleriniň hasabyna maliýeleşdirilýän döwlet kömek pullarynyň we beýleki birwagtlaýyn durmuş tölegleriniň çykdaýlaryna zerur bolan we öwezini dolmak üçin gerek bolan serişdeleriň hasaplamasyny Türkmenistanyň Maliýe ministrligine berýär;

pensiýa ätiýaçlandyrmasyňa gatançlary töleýjileriň we özbaşdak töleýän raýatlaryň borçlarynyň ýerine ýetirlişine gözegçilik edýär;

pensiýa ätiýaçlandyrmasyňa gatançlary geçirmegiň tertibi bozulan halatlarynda puşmana töleglerini ýa-da maliýe jerimelerini Türkmenistanyň kanunçylygyna laýyklykda ulanýar;

Türkmenistanyň kanunçylygyna laýyklykda, pensiýa ätiýaçlandyrmasyňa gatançlaryň, puşmana tölegleriň ýa-da maliýe jerimeleriniň töleg möhletini üýtgedýär, artykmaç tölenen pul möçberlerini gaýtaryp berýär we hasapdan aýyrýar;

öz ygtyýarlyklarynyň çäklerinde çykdaýlary maliýeleşdirmek üçin gönükdirilen serişdeleriň maksadalaýyk ulanylmagyna gözegçilik edýär;

Gaznanyň welaýatlardaky, Aşgabat şäherindäki, etraplardaky we şäherlerdäki edaralarynyň (mundan beýläk-ýerlerdäki edaralar) işine umumy ýolbaşçylyk edýär we usulyýet kömegini berýär;

Gaznanyň wagtlaýyn ulanylmaýan serişdelerini maýalaşdyrýar;

şahsy we edara görnüşli taraplary meýletin gatançlara çekýär;

öz ygtyýarlyklarynyň çäklerinde daşary ýurt gaznalary we halkara guramalary bilen hyzmatdaşlyk edýär, şertnamalary baglaşýar, döwletara we halkara şertnamalaryna hem-de ylalaşyklaryna teklipleri işläp taýýarlamaga we durmuşa geçirmäge gatnaşýar;

buhgalterçilik hasabatyny ýöredýär, maliýe we statistika hasabatyny düzýär, olaryň takyklygyna jogap berýär;

işgärleriň bilim we hünär derejelerini ýokarlandyrmak boýunça işleri guraýar; ilatyň we ätiýaçlandyrylanlaryň arasynda düşündiriş-wagyz ediş işlerini geçirýär, olaryň ýüztutmalaryna garaýar;

öz ygtyýarlyklarynyň çäklerinde barlag-derňew işlerini geçirýär; döwletiň goldawyna mätäç we işe ukypsyz raýatlara döwlet goldawyny berýär;

öz ygtyýarlyklarynyň çäklerinde beýleki işleri amala aşyrýar.

6. Gaznanyň serişdelerini şu aşakdakylar emele getirýär:

pensiýa ätiýaçlandyrmasyna gatançlar;

pensiýalary, döwlet kömek pullaryny, birwagtlaýyn tölenýän pullary, pul sylaglaryny we olar bilen bagly harajatlary tölemek, şeýle hem, Türkmenistanyň kanunçylygynda bellenen aýratyn döwürler üçin Türkmenistanyň Döwlet býujetinden goýberilýän pul serişdeleri;

Türkmenistanyň kanunçylygyna laýyklykda pensiýa ir çykylyan döwür üçin harby gullukçylara, zyýanly we aýratyn zyýanly şertlerde işleýänlere, radiasiýa betbagtçylygynyň we beýleki hadysalaryň netijesinde ejir çeken raýatlara tölenilýän pensiýalaryň öwezini dolmak boýunça tölegler;

Gaznanyň wagtlaýyn ulanylmaýan serişdelerini maýalaşdyrmakdan emele gelýän girdejiler;

şahsy we edara görnüşli taraplaryň meýletin gatançlary;

bergileri, jerimleri, puşmana töleglerini töletdirmekden emele gelen serişdeler;

Türkmenistanyň kanunçylygynda gadagan edilmedik beýleki çeşmelerden gelen serişdeler.

7. Gaznanyň serişdeleri şu aşakdakylara gönükdirilýär:

Türkmenistanyň kanunçylygyna, halkara şertnamalaryna we ylalaşyklara laýyklykda durmuş töleglerini tölemäge;

döwletiň goldawyna mätäç we işe ukypsyz raýatlara döwlet goldawyny bermäge;

Gaznanyň merkezi we ýerlerdäki edaralaryny saklamak, dolandyrmak, maddy-tehniki taýdan enjamlaşdyrmak bilen bagly çykdaýjylaryny maliýeleşdirmäge;

Türkmenistanyň kanunçylygyna we şu Düzgünnama laýyklykda beýleki çäreleri, şol sanda ilatyň arasynda düşündiriş-wagyz ediş işlerini geçirmek bilen bagly we beýleki çykdaýjylary maliýeleşdirmäge.

8. Gaznanyň serişdelerini degişli hasaplara geçirmek, olaryň hasabyny ýöretmek we olary ulanmak Gaznanyň müdiriýeti tarapyndan bellenen tertipde amala aşyrylýar.

9. Gazna Türkmenistanyň Pensiýa gaznasynyň Müdiriýeti (mundan beýläk - Müdiriýet) tarapyndan dolandyrylýar. Müdiriýet kollegial gurama bolup, onuň düzümi Türkmenistanyň Prezidenti tarapyndan tassyklanýar.

10. Türkmenistanyň Zähmet we ilaty durmuş taýdan goramak ministri Müdiriýetiň başlygy, Türkmenistanyň Zähmet we ilaty durmuş taýdan goramak

ministriniň orunbasary Müdiriýetiň başlygynyň orunbasary - Gaznanyň dolandyryjysy bolup durýar.

Müdiriýetiň başlygy we Müdiriýetiň başlygynyň orunbasary -Gaznanyň dolandyryjysy Türkmenistanyň Prezidenti tarapyndan wezipä bellenýär we wezipeden boşadylýar.

11. Müdiriýetiň düzümine agza bolmadyk ministrlikleriň, pudak edaralarynyň we guramalaryň, ýerine ýetiriji ýerli häkimiýet edaralarynyň, şeýle hem Gaznanyň ýerlerdäki edaralarynyň ýolbaşçylary we jogapkär işgärleri geçirilýän mejlislere gatnaşyp bilerler.

12. Müdiriýetiň işi jemgyýetçilik başlangyçlarynda amala aşyrylýar we iş bilen bagly çykadjylar (iş saparlary we ş.m.) ministrlikleriň, pudak edaralarynyň, guramalaryň, ýerine ýetiriji ýerli häkimiýet edaralarynyň öz hasabyna degişli edilýär.

13. Müdiriýetiň işi bellenen tertipde tassyklanan iş tertibine laýyklykda amala aşyrylýar.

14. Müdiriýet:

Gaznanyň ygtyýarlygyndaky wezipeleri we borçlary ýerine ýetirmek üçin, Gaznanyň gündelik we geljekdäki iş hereketiniň ugurlaryny kesgitleýär;

Gaznanyň ýerlerdäki edaralarynyň býujetini tassyklaýar;

Gaznanyň merkezi edarasyny we ýerlerdäki edaralaryny dolandyrmak boýunça çykdaýjylaryň sanawyny, onuň ýerine ýetirilişi baradaky hasabaty tassyklaýar hem-de işiň netijeliligini ýokarlandyrmak boýunça çäreleri amala aşyrýar;

Gaznanyň serişdelerinden Türkmenistanyň kanunçylygy esasynda bellenen durmuş tölegleriniň öz wagtynda we doly maliýeleşdirilmegine gözegçilik edýär;

öz ygtyýarlyklarynyň çäklerinde Gaznanyň işi bilen bagly kadalaşdyryjy hukuk namalaryny tassyklaýar;

Gaznanyň býujetine we onuň ýerine ýetirilişi baradaky hasabata garaýar hem-de olary Türkmenistanyň Ministrler Kabinetine we Türkmenistanyň Zähmet we ilaty durmuş taýdan goramak ministrligine hödürlemek barada çözügüt kabul edýär;

Gaznanyň wagtlaýyn ulanylmaýan serişdelerini maýalaşdyrmakdan alnan girdejileri ulanmak barada Gaznanyň dolandyryjysynyň tekliplerine garaýar we çözügüt kabul edýär;

welaýatlaryň, Aşgabat şäheriniň, etraplaryň, şäherleriň gazna edaralary hakyndaky düzgünnamalary, olaryň düzümini we işgär sanyny tassyklaýar;

welaýatlaryň, Aşgabat şäheriniň, etraplaryň, şäherleriň gazna edaralarynyň ýolbaşçylaryny wezipä bellemäge we wezipeden boşatmaga ylalaşmak tertibinde garaýar;

Gaznanyň merkezi edarasynyň gözegçilik-derňew bölümüniň başlygyny wezipä bellemäge we wezipeden boşatmaga ylalaşmak tertibinde, şeýle hem bu bölümüň işlerine we hasabatyna garaýar;

Müdiriýetiň mejlislerinde welaýatlaryň we Aşgabat şäheriniň gazna edaralarynyň ýolbaşçylarynyň hasabatlaryny diňleýär;

Gaznanyň işi bilen bagly beýleki meselelere garaýar.

15. Gazna Gaznanyň dolandyryjysy (mundan beýläk - Dolandyryjy) ýolbaşçylyk edýär.

Dolandyryjynyň iki orunbasary bar, olar Müdiriýetiň karary bilen wezipä bellenýär we wezippeden boşadylýar.

16. Dolandyryjy:

Gaznanyň işine ýolbaşçylygy amala aşyrýar hem-de üstüne ýüklenen wezipeleriň ýerine ýetirilmegi we borçlaryň amala aşyrylmagy üçin şahsy jogapkärçilik çekýär;

orunbasarlarynyň arasynda borçlary paýlaýar;

Gaznanyň ýerlerdäki edaralarynyň işine umumy ýolbaşçylygy amala aşyrýar;

bellenen işgär sanynyň we olary saklamak üçin bölünip berlen serişdeleriň çäklerinde Gaznanyň merkezi edarasynyň wezipe sanawyny bellenen tertipde ylalaşyp, tassyklaýar;

ýüze çykýan meseleler boýunça Müdiriýetiň garamagyna teklipleri hödürleýär;

Gaznanyň merkezi edarasynyň müdirlikleriniň we bölümleriniň düzgünnamalaryny tassyklaýar;

Gaznanyň merkezi edarasynyň işgärlerini wezipä belleýär we wezippeden boşadýar;

Gaznanyň ýerlerdäki edaralarynyň ýolbaşçylaryny Müdiriýet hem-de welaýatlaryň, degişli şäherleriň we etraplaryň häkimlikleri bilen ylalaşyp, wezipä belleýär we wezippeden boşadýar;

pensiýa ätiýaçlandyrmasyň düzgünleşdirýän kanunçylyk namalaryny kämilleşdirmek boýunça teklipleri taýýarlaýar we bellenen tertipde hödürleýär;

Gaznanyň ýerlerdäki edaralarynyň býujetiniň girdejiler we çykdajylar böleginiň ýerine ýetirilişine we pensiýa ätiýaçlandyrmasyň serişdeleriniň sarp edilişine gözegçilik edýär;

Gaznanyň ýerlerdäki edaralarynyň maliýe-hojalyk işlerine we serişdeleriň ulanylyşyna gözegçilik edýär;

öz ygtyýarlyklarynyň çäklerinde Gaznanyň merkezi edarasynyň we ýerlerdäki edaralarynyň işgärleriniň ýerine ýetirmekleri üçin zerur bolan buýruklary çykarýar, gollanmalary we beýleki resminamalary tassyklaýar;

Gaznanyň ýerlerdäki edaralarynyň Türkmenistanyň kanunçylygyna laýyk gelmeýän çözgütlerini ýatyrýar;

Gaznanyň adyndan hereket edip, ähli edara görnüşli taraplarda onuň bähbidini goraýar, bellenen tertipde Gaznanyň serişdelerine we emläklerine eýeçilik edýär, raýat-hukuk häsiýetli şertnamalary baglaşýar;

öz ygtyýarlyklarynyň çäklerinde daşary ýurt gaznalary we halkara guramalary bilen özara bähbitli hyzmatdaşlygy saklaýar we Gazna wekilçilik edýär;

Gaznanyň merkezi edarasynyň we ýerlerdäki edaralarynyň işgärlerini höweslendirýär, olara düzgün-nyzam temmisini berýär;

áýratyn tapawutlanan işgärleri döwlet sylaglary bilen sylaglamaga bellenen tertipde hödürleýär.

17. Gaznanyň kabul eden düzgünnamalarynyň, gollanmalarynyň we beýleki resminamalaryň ätiýaçlandyryjanlar tarapyndan ýerine ýetirilmegi hökmany häsiýete eýedir.

18. Gaznanyň merkezi edarasynyň işgärleriniň sany Türkmenistanyň Prezidenti tarapyndan tassyklanýar.

19. Gaznanyň merkezi edarasynyň we ýerlerdäki edaralarynyň jogapkär işgärleriniň ygtyýarlyklary:

pensiýa ätiýaçlandyrmasy gatançlaryň hasaplara goşulyp ýazylyşyny we tölenilişini barlamaga hem-de Gaznanyň ygtyýarlygyna girýän beýleki işleri öwrenmek üçin ätiýaçlandyryjanlaryň çäklerine päsgelçiliksiz geçmäge hem-de barlag geçirmäge;

ätiýaçlandyryjatlardan pensiýa ätiýaçlandyrmasy gatançlarynyň tölenendigi baradaky göçürmeleri, maglumatlary we beýleki zerur resminamalary almaga;

Türkmenistanyň kanunçylygyna laýyklykda, ätiýaçlandyryjatlara bergileri, puşmana töleglerini we maliýe jerimelerini ulanmaga;

bank we beýleki karz-maliýe edaralaryna, edara görnüşli taraplaryň hasaplaryndan üzülmedik bergini, maliýe jerimelerini, şol sanda edara görnüşli taraplaryň walýuta hasaplaryndan hem-de olaryň bergidarlarynyň hasabyndan, jedelsiz töletmäge hökmany görkezmani bermäge;

pensiýa ätiýaçlandyrmasy gatançlaryň we beýleki durmuş tölegleriniň tölenmeginde ýüze çykarylan düzgün bozulmalary aradan aýyrmagy töleýjilerden talap etmäge hem-de ol talaplaryň ýerine ýetirilişine gözegçiligi amala aşyrmaga;

töleýjileriň pul serişdeleriniň ýetmedik ýagdaýynda, raýatlaryň pensiýa ätiýaçlandyrmasy gatançlaryny we beýleki töleglerini ätiýaçlandyryjanlaryň emläginden töletmek hakynda kazyýete ýüz tutmaga;

Gaznanyň işi bilen bagly beýleki ygtyýarlyklary amala aşyrmaga.

20. Gaznanyň merkezi edarasynyň we ýerlerdäki edaralarynyň jogapkär işgärleri wezipe borçlaryny talaba laýyk ýerine ýetirmedik halatynda Türkmenistanyň kanunçylygyna laýyklykda jogapkärçilik çekýärler.

21. Jogapkär işgärleriň hereketlerine we Gaznanyň çözümlerine edilýän şikâýatlara ýokarda durýan edara tarapyndan garalýar.

22. Gaznanyň merkezi edarasy we ýerlerdäki gazna edaralary edara görnüşli tarap bolup, olaryň bank edaralarynda öz hasaplary, şeýle hem Türkmenistanyň Döwlet tugrasy şekillendirilen we öz ady ýazylan möhürleri, möhürçeleri we resmi blanklary bar.

Türkmenistanyň Prezidentiniň
2012-nji ýylyň 06-njy ýanwarynda
çykaran 11991-nji karary bilen
tassyklandy

**Türkmenistanyň Pensiýa gaznasynyň müdiriýetiniň
DÜZÜMI**

Türkmenistanyň Zähmet we ilaty durmuş taýdan goramak ministri -
müdiriýetiň başlygy

Türkmenistanyň Zähmet we ilaty durmuş taýdan goramak ministriniň
orunbasary - müdiriýetiň başlygynyň orunbasary -Gaznanyň dolandyryjysy

Türkmenistanyň Maliýe ministriniň orunbasary

Türkmenistanyň Merkezi bankynyň müdiriýetiniň başlygynyň orunbasary

Türkmenistanyň Kärdeşler arkalaşyklarynyň Milli merkeziniň başlygynyň
orunbasary

Türkmenistanyň Senagatçylar we telekeçiler birleşmesiniň başlygy